

22nd March 1965]

தான் சாத்தனார் அணைக்கட்டு வேலை பூர்த்தியடைந்ததாகக் கருதப்படும். ஒன்றாவது ஸ்டேஜில் போதுமான தண்ணீர் இதற்குக் கிடைக்காது. இரண்டாவது ஸ்டேஜ் முடிந்தால் உபரியாகத் தண்ணீர் கிடைக்கும்.

**திரு. ப. உ. சண்முகம் :** இரண்டாவது திட்டம் முடிந்தவுடன், திருக் கோவிலூர் பக்கத்திலுள்ள கிராமங்களுக்கு சாகுபடிக்குத் தண்ணீர் கிடைக்கும் என்று சொல்லப்படுகிறது. அதாவது இரண்டாவது போகத்திற்கும் தண்ணீர் கிடைக்கும் என்று தெரிகிறது. எங்கள் வட ஆற்காடு ஜில்லாவைப் பொறுத்தவரையில் இரண்டாவது திட்டத்தில் கூடுதலாக பாதிக்கப் படுமா என்று தெரியவில்லை, இப்போது கொடுக்கப்படுகின்ற தண்ணீரை விட அதிகமாகக் கிடைக்குமா என்பதை அறிந்து கொள்ள விரும்புகிறேன்.

**கனம் திரு. வெ. ராமையா :** வட ஆர்க்காடாக இருந்தாலும் சரி, தென்னார்க்காடாக இருந்தாலும் சரி, ஒருவருக்கும் பாதிக்காதவாறு பார்த்து பரிசீலனை செய்து தான் திட்டம் நடத்தப்படும். அணை கட்டும்போதே இந்த நிலைமை இருந்தது. ஆரம்பத்தில் இதற்காக இருந்த கோரிக்கைகளை எல்லாம் பரிசீலனை செய்து திட்டம் நிறைவேற்றப்படுகிறது. இது இரண்டு ஸ்டேஜ்கள் என்று சொல்லப்பட்டிருந்தாலும், முதலாவது நமது நிதிநிலைக்குத் தகுந்தவாறு முதல் ஸ்டேஜ் மட்டும் எடுத்துக்கொள்ளப் பட்டது. இரண்டுமே சேர்ந்து தான் எடுத்து நடந்திருக்கவேண்டும். இப்போது இரண்டாவது ஸ்டேஜ் வேலை நடந்து கொண்டிருக்கிறது. இதன் மூலமாகத் திருக்கோவிலூர் அணைக்கட்டின் கீழ் உள்ள 5,000 ஏக்கர்களுக்கு உபரியாகத் தண்ணீர் கிடைக்கும் என்பதுதான் இதிலுள்ள பலன்.

**கருடநதியின் குறுக்கே பாலம்**

\* 302 கேள்வி—**திருமதி ஏ. மனோன்மணி அம்மாள் :** கனம் உணவு அமைச்சர் தயவு செய்து கீழ்க்கண்ட கேள்விக்குப் பதிலளிப்பாரா :—

உளுந்தூர் பேட்டையில் இருந்து திருவெண்ணை நல்லூர் செல்லும் ரோட்டில் உளுந்தூர் பேட்டைக்கு 8-வது மைலில் உள்ள கருட நதியின் குறுக்கே ஒரு பாலம் கட்டும் உத்தேசம் உண்டா ?

**கனம் திரு. வெ. ராமையா :** இல்லை.

**திரு. கரு. சீமைச்சாமி :** தலைவர் அவர்களே, அங்கு போக்குவரத்து அதிகப்படியாக இருக்கின்ற காரணத்தால் வண்டிகள் போன்ற வாகனங்கள் அங்கே போவதற்கு வசதியில்லாமல் மிகவும் கஷ்டப்பட வேண்டியிருக்கிறது. ஆகவே இதை அமைச்சர் அவர்கள் பரிசீலனை செய்து இதற்காக ஏதாவது நடவடிக்கை எடுக்க யோசிப்பார்களா ?

**கனம் திரு. வெ. ராமையா :** இந்தக் கேள்விக்கு மரியாதை கொடுக்க வேண்டும் என்ற முறையில் நம்முடைய 4-வது ஐந்தாண்டுத் திட்டத்தில் இந்த வேலையைச் சேர்க்க முடியுமா என்று பார்த்தோம். அதற்கான புள்ளிவிவரங்களை எல்லாம் கேட்டோம். நான்காவது ஐந்தாண்டுத் திட்டத்தில் நமக்கு 60 கோடி ரூபாய் என்று கொடுத்தால் இந்த வேலை எடுத்துக்கொள்ள முடியும். இப்போதுள்ள நிலைமையில் நான்காவது ஐந்தாண்டுத் திட்டத்தில் இருக்கின்ற 40 கோடியை வைத்துக்கொண்டு பார்க்கும்போது இந்த வேலையை சேர்ப்பதற்கு முடியாத நிலைதான் இருக்கிறது. இருந்தாலும் இந்தப் பிரச்சினையைத் தொடர்ந்து கேள்விகள் மூலமாகத் திரும்ப திரும்பக் கேட்டுக்கொண்டிருப்பதால், இதை எப்படியாவது நான்காவது ஐந்தாண்டுத் திட்டத்தில் சேர்க்க முடியுமா என்று பரிசீலனை செய்யும்படி அதிகாரிகளைக் கேட்டிருக்கிறேன் என்பதை கனம் அங்கத்தினர் அவர்களுக்குத் தெரிவித்துக் கொள்கிறேன்.

**கனம் சபாநாயகர் :** கேள்விகள் முடிவடைந்தன.